



Xalqın qürur və məğrurluq gününə çevrilmiş 20 Yanvarda Gürcüstandan 6 nəfər soydaşımız şəhid olub. Hər il olduğu kimi, faciənin 24-cü ildönümü ərəfəsində də bütün şəhidlərin, o cümlədən gürcüstanlı şəhidlərin də əziz xatirəsi yad olunub.

Azərbaycan Respublikasının Gürcüstandakı səfirliyinin əməkdaşları ölkənin Kvemo Kartli-Borçalı, Kaxeti bölgələrindən olan şəhid ailələrinə baş çəkib, onların kədərini bölüşüblər.

Görüşlərdə şəhid ailələrinə Azərbaycan dövlətinin başçısının diqqət və qayğısı xüsusi vurğulanıb və onlara Azərbaycan hökuməti adından maddi yardım göstərilib.

Səfir Azər Hüseyn Marneuli rayonundakı Kirəc Muğanlı kənd sakini, 20 Yanvar hadisələrində şəhid olmuş Vəfadar Eminovun ata yurduna baş çəkib, şəhidin qardaşı, qohumları, kənd ziyalıları ilə görüşüb, onların problemləri ilə maraqlanıb.

Diplomat iştirakçılara 20 Yanvar faciəsinin səbəbləri, imperiyanın məqsədi, xain qonşularımız olan ermənilərin fitnəsi və s. barədə ətraflı məlumat verib. O qeyd edib ki, Azərbaycanın ağır

günlərində, həmişə olduğu kimi, yenə də ulu öndər Heydər Əliyev həyatını təhlükədə qoyaraq bu faciənin mahiyyətini açıqladı, dünyaya bəyan etdi və nəhayət hadisəyə siyasi-hüquqi qiymət verilməsinə nail olub.

Diplomat diqqəti Azərbaycan həqiqətlərinin getdikcə bütün maneələri aşmasına, Prezident İlham Əliyevin məqsədyönlü siyasəti sayəsində ölkə diplomatiyasının qazandığı uğurlara yönəldib .

Sonra Azər Hüseyn sakinləri maraqlandıran sualları cavablandırıb, kənd məktəbinə baş çəkib.

Şəhidin qardaşı Etibar Eminov qeyd edib ki, qardaş itkisini heç kəsə arzulamıram, ancaq təəssüf ki, azadlıq, Vətən torpağının bütövlüyü itkisiz əldə olunmur. Qardaşım Vəfadar Vətən şəhidadır, o, bütün şəhidlərimiz kimi müstəqilliyimiz yolunda canını qurban vermişdir. Biz onunla fəxr edirik.

Azərbaycan dövlətinin başçısına, Azərbaycanın Gürcüstandakı səfirliyinə daimi diqqət və qayğıya görə ailəmiz adından minnətdaram. Həm kədərli, həm də vüqar dolu bu günümüzdə bizimlə birgə olanlara təşəkkür edirəm.

Gürcüstan azərbaycanlılarının yaşadıkları əksər bölgələrdə şəhidlərin xatirəsinə həsr olunmuş tədbirlər keçirilir, ehsanlar verilir, dualar oxunur.